

A large, close-up portrait of an elderly man with light-colored hair and glasses, wearing a dark green jacket. He is holding a cigarette in his hand. The background is solid blue.

## DÜNƏN DƏ, BU GÜN DƏ...

*Əziz dost Ramazan Qafarliya*

İstiqlal yolunda qələm çalanda  
O ki var qınayıb döydülər bizi.  
İstiqlal eşqimiz zəfər çalanda  
İstiqlal adına söydülər bizi.

Ağı da qaraya yozdular o vaxt  
Saray tulaları bizə hürdülər.  
Azadlıq dərdini biz çəkdik, ancaq  
Onun faydasını onlar gördülər.  
Onda da yamandıq, indi də yaman  
Aman, vətənsizlər əlindən, aman!

Qapılar dalında gözü kölgəli  
Boynu büük idi anamın dili.  
«Ana dili» - deyib çığıranda mən  
«Millətçi» adıyla yaşadım dünən.

O özgə dillilər verib səs-səsə  
Dedilər: «Deyilik sənlə şərik biz.  
Nədir ana dili? Lazım gələrsə,  
Onu da bir gündə dəyişərik biz».

Deyənlər, bu dili, bilmirəm, bu gün  
Nə tez öyrəndilər?.. Bir Allah biler.  
Sabah, lazım gəlsə, xeyirləriyçün  
İtin də dilini öyrənərdilər.

«Başımız üstündə hami kölgəsi  
Olmasa, məhv edər bizi özgəsi»  
-Deyən vətənsizlər dünən heç demə,  
Bu xalqın dərdini yayıb aləmə  
«Azadlıq odunun pərvanəsimiş»,  
«Düzlüyün, özlüyün, haqqın səsiymiş».

Heç demə, bizmişik itirib izi  
Daim məqsədimiz olmuş qəsd-qərəz.  
Onda da, indi də dandılar bizi  
Onda millətçiyidik, indi türk-pərəst.  
Yenə onlar haqlı, yenə biz haqsız,  
Yenə biz günahkar, onlar günahsız.

İndi onumuz bir, birimiz ondur,  
Aqıl göstərirlər bizə cahili.  
Həyasız oğrunun dili uzundur,  
Qıсадır həyalı doğrunun dili.

Anlamaq çətindir, hansıdır, görən,  
Bu üzü qaralıq, o üzü ağlıq?  
Bəs hardan cürcərdi, anlamıram mən  
Dəngə pozğunluğu, bu baş ayaqlıq?  
Onda da, indi də nizam pozuldu,  
Səadət onların, dərd bizim oldu.

Dünən də, bu gün də haram yeyənlər  
İndi kül üfürür gözlərimizə.  
Ömründə vətəni düşünməyənlər  
Vətən sevgisindən dərs verir bizə.  
Görəsən, hardadır bizim bələmiz?  
Bəlkə, biccə doğulub istiqlalımız?



*R. Qafarliyev*